

అనంతపురం కరవుపై రైతుకూలీసంఘం(ఆం.ప్ర) ఆధ్వర్యంలో పరిశీలనా బృందం పర్యటన-ప్రాథమిక పరిశీలనలు-తక్షణ డిమాండ్స్



పరిశీలనా బృందం ఎదుట తమ ప్రాంత కరవు పరిస్థితులను వివరిస్తున్న గ్రామ ప్రజానీకం; వలసల కారణంగా గ్రామీణ ప్రాంతాల్లో మిగిలిన వృద్ధులు; నీరు లేక వట్టిపోయిన జలాశయాలు

2017 మార్చి 31, ఏప్రిల్ 1 తేదీల్లో అనంతపురం జిల్లాలో పరిశీలన కమిటీ పర్యటించింది. (1) ఎస్.రూప్సీ - రైతుకూలీ సంఘం (ఆం.ప్ర) అధ్యక్షులు కన్వీనర్ గా, (2) సి.పెద్దన్న - ఏఐఎఫ్ టీయు (న్యూ)రాష్ట్ర అధ్యక్షులు (3) ఎస్.ఎమ్ భాషా - మానవ హక్కుల వేదిక నాయకులు (4) పురేంద్ర ప్రసాద్ - సెంట్రల్ యూనివర్సిటీ ప్రొఫెసర్ (5) సూర్యసాగర్ - విశ్రాంత అధ్యాపకులు (6) ప్రసన్న - జనసాహితీ (7) బాజీసైదా - పిడిఎస్ ఓ రాష్ట్ర కార్యదర్శి (8) సింగంనేని నారాయణ - ప్రముఖ కథా రచయిత (9) బి. తిమ్మారెడ్డి - రైతుకూలీసంఘం (ఆం.ప్ర) రాష్ట్ర ఉపాధ్యక్షులు ఈ కమిటీలో సభ్యులుగా వున్నారు. కదిరి, రాయదుర్గం ప్రాంతాలలో ఈ బృందం పర్యటించి అనేకమంది రైతులు, రైతుకూలీలు, మహిళలు, దళితులను, ప్రధానంగా వ్యవసాయం మీద ఆధారపడి జీవిస్తున్న వారందరినీ కలిసింది. వీరిని కలసిన తర్వాత అనేక విషయాలు కమిటీ దృష్టికి వచ్చాయి.

కదిరి ఏరియాలోని కోటపల్లి పంచాయితీలోని 9 గ్రామాలలో రైతుకూలీలను కలిసి బృందం వివరాలు సేకరించింది. ఈ ఏరియాలో మరో రెండు పంచాయితీల గ్రామాల రైతుకూలీలను కలిసింది. ఏప్రిల్ ఒకటో తేదీ రాయదుర్గం ఏరియాలోని మూడు పంచాయితీల పరిధిలోని గ్రామాలను బృందం సందర్శించి, ఆ గ్రామాలలోని రైతుకూలీలను కలిసింది. ప్రసార మాధ్యమాలలో వచ్చిన దానికంటే కూడా తీవ్రమైన, భయంకర కరువును ఈ ప్రాంత ప్రజలు ఎదుర్కొంటున్నారు. గత 40 సం॥ నుండి ఎప్పుడూ కూడా ఇంతటి కరవు తీవ్రతను ఎదుర్కోలేదని ఆ ప్రాంతంలో ప్రజలు చెప్పారు. ఇంకా ఎన్నో ఆశ్చర్యపరిచే విషయాలు బృందం దృష్టికి వచ్చాయి. గ్రామసర్పంచులు, ఎంపిటిసిలతో సహా కరవు తీవ్రతకు తట్టుకోలేక బెంగళూరు తదితర నగరాలకు కూలికోసం వలసలు పోయిన సంఘటనలు కమిటీ దృష్టికి వచ్చాయి. అనంతపురం జిల్లాలో వున్న 63 మండలాలను రాష్ట్ర ప్రభుత్వం కరవు మండలాలుగా ప్రకటించింది. ఇది ప్రకటనకే పరిమితమైందిగానీ, చర్యలు శూన్యమని కమిటీ పరిశీలనలో నిర్ధారణ అయింది. అనేక ప్రాంతాల్లో వెయ్యి అడుగుల లోతు తవ్వినా బోర్లలో నీరు పడలేదు. నీరు పడతాయని ఆశతో ఒక్కో బోరు కోసం లక్ష రూ. ఖర్చుపెట్టినా అప్పే మిగిలింది కానీ, రైతుకు నీరు అందలేదు. కొన్ని ప్రాంతాలవైతే 'బ్లాక్ ఏరియా'గా ప్రభుత్వం ప్రకటించింది. అంటే ఆ ప్రాంతంలో బోర్లు తవ్వకం నిషిద్ధం. బ్లాక్ ఏరియాగా ప్రకటించిన ఆ ప్రాంతంలో రైతులకు, జీవాలకు కనీసం తాగునీరుకు ప్రత్యామ్నాయ ఏర్పాట్లు ప్రభుత్వం ఏమాత్రం చేపట్టలేదు.

ఈ ప్రాంతంలో రైతులు ప్రధానంగా వేరుశనగ పండిస్తారు. వర్షాభావం, కరవు వలన వేరుశనగ పంట చేతికి రాలేదు-రాయదుర్గం ఏరియాలో రెయిన్ గస్ట్ ద్వారా నీరు సరఫరాచేసి పంటలను కాపాడామని, దీనికి కోట్లాది రూ॥లు ఖర్చు చేసినట్లు ప్రభుత్వం ప్రకటించింది. ఈ ప్రాంతాలకు కూడా బృందం వెళ్ళి పరిశీలించింది. వాస్తవానికి అక్కడ ఈ రెయిన్ గస్ట్ ద్వారా రైతులెవరికీ పంటకు నీరు అందలేదు. కనుక తీవ్రమైన దుర్భిక్షంతో ఈ ప్రాంత రైతులు అవస్థలు పడుతున్నారు. పశువులకు పశుగ్రాసం, కనీసం తాగునీరు లేకపోవడంతో కబేళాలకు తరలించాల్సిన దుస్థితి ఏర్పడింది. అరాకారంగా ఆవులు తిరుగుతున్న ప్రాంతంలో కూడా పాలను సేకరించి, వాటిని వినియోగించగల పరిస్థితి కూడా లేదు.

కొన్ని కొన్ని గ్రామాల్లో పది ఎకరాలు వున్న రైతులు రోజుకు తాగునీటికోసమే వంద రూ॥పైగా వెచ్చించాల్సి వస్తోంది. ప్రతి గ్రామంలో వలసలు వెళ్ళిన వారి సంఖ్య అధికంగా వుంది. వృద్ధులు, పసిపిల్లలే గ్రామాలను కాచుకొని వుంటున్నారు. వలసవెళ్ళిన వారు బెంగళూరులో కూలికి వెళ్తున్నారు. కొంతమంది కేరళకు వెళ్ళి యాచకవృత్తి చేసుకుంటూ బతుకుతున్నారు. 40 ఎకరాలు ఉన్న

పెద్ద రైతులు పట్టణ ప్రాంతాలలో సెక్యూరిటీ గార్డులుగా పనిచేస్తున్నారు. కదిరి నుండి బెంగళూరుకు వెళ్ళే (ఎలక్ట్రానిక్ సిటీకి) వారికోసం రోజుకు 3 విడతలు బస్సులు నడుపుతున్నారు.

ఈ ప్రాంతంలో ఉపాధి హామీకి పనులు లేవు. పనులు చేసిన వారికి గత ఆరునెలలనుండి వేతనాలు అందలేదని కూలీలు తమ గోడును వివరించారు. ఈ ప్రాంతంలోని మహిళలు ప్రకృతున్న చెన్నై ప్రాంతంలో వ్యవసాయ కూలీలుగా వెళ్తున్నారు. ఉదయం 4 గం||లకు బయలుదేరి రాత్రి ఒంటిగంటకు ఇల్లు చేరుతున్నారు. మరల వంట చేసుకొని 4 గం||కల్లా క్యారేజీలు తీసుకు వెళ్ళిపోతున్నారు. మరికొంతమంది మహిళలు వలస కూలీలుగా బెంగళూరు వెళ్ళి, సంపన్నుల ఇళ్ళల్లో 'ఆయా' పనులకోసం, కళ్యాణమండపాల్లో అంటుతోమే పనులలో వున్నారు. ఈ ప్రాంతంనుండి అనేకమంది మహిళలు కుటుంబ పోషణకోసం వ్యభిచార వృత్తిలోకి నెట్టుబడుతుండటం బాధాకరమైన అంశం. వీరి బాధలు వర్ణనాతీతం. వీరు సమాజంలో చిన్నచూపు చూడబడుతూ, బయటకు ముఖం చూపలేకున్నారు. కానీ వీరి సంపాదనకోసం కుటుంబాలు ఆత్మతగా ఎదురు చూడటమనేది ఇక్కడ కనబడుతున్న మరో విషాద వాస్తవం. ఇంకా పరిశీలనచేస్తే కఠోర వాస్తవాలు చాలా వున్నాయనేది తెలుస్తోంది.

వలసలు వెళ్తున్న ప్రతిఒక్కరూ(రేషన్ కార్డు వున్న వారంతా) నెలకొకసారి వచ్చి రేషన్ దుకాణాలద్వారా వారికిచ్చే రేషనును తీసుకొని, ఇంటివద్దవున్న వృద్ధులకు ఇచ్చి పోతుంటారు. ఈ రేషన్ కార్డుల ఉదంతం, బయోమెట్రిక్ సిస్టమ్, సామాన్యులను ఎంతటి ఇబ్బందులకు గురిచేస్తోందో వర్ణనాతీతం. రేషన్ కార్డులు లేకపోతే, బతుకులేదనుకుంటూ కార్డుద్వారా వచ్చే బియ్యం ఖరీదుకంటే, వలస కూలీలుగా అనేక పనులు చేస్తున్న వీరు ఈ కార్డును నిలుపుకోవటంకోసం ఎంతో డబ్బు వెచ్చించాల్సి వస్తోందని కమిటీ ముందు వీరు ఎంతో ఆవేదనని వ్యక్తం చేశారు.

ఇక్కడ చాలామంది వివాహాలకు ఖర్చు పెట్టకోలేక, ఒక్కసారిగా సామూహికంగా గుళ్ళలో పెళ్ళిళ్ళు జరిపించు కోవటం అనేక కుటుంబాలలో జరుగుతోందని ఈ కమిటీ పరిశీలనలో వెల్లడైంది.

రైతాంగ రుణాలు ఈ ప్రాంతంలో 2 శాతం కూడా మాఫీ కాలేదు. ఎక్కువమంది రైతులు ప్రైవేటు వడ్డీ వ్యాపారులనుండే రుణం పొందుతున్నారు. ప్రభుత్వ రుణమాఫీ వీరికి వర్తించదు. విత్తనాలు సకాలంలో వీరికి సరైనవి అందవు. దోస, టమోటా, మొక్కజొన్న పెట్టినా వైరస్ రావటంతో ఒక్కోసారి పంట పూర్తిగా తుడిచి పెట్టుకుపోతోంది. చదువుకున్నవాళ్ళు అక్కడక్కడా కనిపించినా, ఉద్యోగం, ఉపాధిలేక వలస కూలీలుగా జీవించాల్సి వస్తోంది.

తమకు నీరు కావాలని, సబ్సిడీలకంటే తమకు నీరే చాలా అవసరమని అనేకమంది రైతులు కమిటీ ముందు వివరించారు.

ఉపాధిహామీ పనులకు కూలీ డబ్బు అందకపోగా, ఆ కూలీ డబ్బులకోసం బ్యాంకుల, పోస్ట్ ఆఫీసుల చుట్టూ తిప్పుకుంటున్నారని గ్రామాలలో కూలీలు వాపోయారు.

ఉగాది, మారెమ్మ పండగలకు వలసకూలీలు గ్రామాలకు చేరుకుంటున్నారు. పండుగకు అప్పులిచ్చిన వారంతా వలస కూలీల నుండి ఆ డబ్బు రాబట్టు కోవటానికి అదే సమయంలో వీరికోసం కాపు కాస్తారు. వారినుండి తప్పుకొని తిరగాల్సి వస్తుందని వలస కూలీలు, వారి బంధువులు కమిటీ ఎదుట ఆవేదన వ్యక్తంచేశారు.

హంద్రీనీవా ప్రాజెక్టు ద్వారా రాయలసీమకు - ప్రధానంగా అనంతపురం జిల్లావాసులకు సాగునీరు పుష్కలంగా అందించగలిగామని ప్రభుత్వం చెప్పేదంతా అవాస్తవమని కమిటీ పర్యటనలో వెల్లడైంది. కాలువలు, చెరువులు, బోర్లలో ఎక్కడా నీరులేదు-సాగునీటి సమస్య తమకు తక్షణం పరిష్కారం కావాలని రైతులు, గ్రామీణులు ముక్తకంఠంతో కమిటీ ముందు తమ ఆవేదనను వ్యక్తంచేశారు.

తక్షణమే అనంతపురం కరవు పీడిత ప్రజలకు ప్రభుత్వం ఈ క్రింది చర్యలు చేపట్టి ఆదుకోవాలని పరిశీలనాకమిటీ డిమాండ్ చేస్తోంది.

1. తాగునీటి సదుపాయం అన్ని గ్రామాలకు యుద్ధ ప్రాతిపదికన కల్పించాలి. అనంతపురం జిల్లా ఆధారంగా వాటర్ గ్రిడ్ను ఏర్పాటుచేసి జిల్లా అంతటా తాగునీరు సరఫరా చేయాలి.
2. 63 మండలాలను కరవు మండలాలుగా ప్రకటించిన ప్రభుత్వం, వెంటనే తక్షణ కరవు సహాయక చర్యలను చేపట్టాలి.
3. పశువులకు పశుగ్రాసం సరఫరా చేయాలి.
4. వలస కూలీలకు పనులు కల్పించి వలసలను అరికట్టాలి.
5. 'బ్లాక్ ఏరియా'లుగా ప్రకటించిన ప్రాంతాలలో ప్రజలకు ప్రత్యామ్నాయంగా వాడుక నీరుతోసహా త్రాగు, సాగునీరు కల్పించాలి.
6. ఉపాధిహామీ పథకాలను అమలుచేసి ప్రజలందరికీ అక్కడే నగదు రూపంలో కూలీ చెల్లించాలి. బయోమెట్రిక్ విధానాన్ని రేషన్ షాపులకు, ఉపాధి కూలీకి అనుసంధానించటం రద్దుచేయాలి.
7. రైతాంగానికి తక్కువ పెట్టుబడితో పండే పంటలను పండించటానికి సదుపాయాలు కల్పించాలి. సరైన విత్తనాలను ప్రభుత్వమే బాధ్యత వహించి సరఫరా చేయాలి.
8. అప్పుల బాధతో ఆత్మహత్యకు పాల్పడే రైతులకు మనోధైర్యాన్ని కల్పించి ప్రతి మండలంలోనూ కౌన్సిలింగ్ కేంద్రాలను ఏర్పరచాలి.
9. హంద్రీ-నీవా ప్రాజెక్టు సబ్-ఛానెల్స్ ద్వారా సాగునీరు అందించాలి; చెరువులు నింపాలి; ఈ ప్రాజెక్టును యుద్ధ ప్రాతిపదికన పూర్తిచేయాలి. కనీసంగా 2 వేలకోట్ల రూ|| తక్షణమే ఈ ప్రాజెక్టుకోసం కేటాయించాలి.
10. వేసవి తీవ్రతను తట్టుకోవటానికి వైద్య బృందాలను ఏర్పరచాలి.
11. కరవు పీడిత ప్రాంతంలో విద్యార్థుల ఫీజులన్నీ రద్దుచేయాలి.

○○○○○